

# சமூக அறிவியல்

## எட்டாம் வகுப்பு

முன்றாம் பருவம்

### பாடநூல் குழு

#### குழுத்தலைவர்கள்

வரலாறு & குடிமையியல்

திரு. A.P. ஜனார்தனம்,  
முதல்வர் (ஓய்வு),  
சு.சா.அரசு கலைக் கல்லூரி,  
திருத்தணி, திருவள்ளூர் மாவட்டம்.

புவியியல் & பொருளாதாரம்

முனைவர். மரியா அனிதா ஆனந்தி  
இணை பேராசிரியர்,  
நிர்மலா மகளிர் கல்லூரி,  
கோயம்புத்தூர்-18.

#### மேலாய்வாளர்கள்

முனைவர். M.N. இராஜேந்திரன்,  
இணை பேராசிரியர்,  
மாநிலக் கல்லூரி,  
சென்னை-5.

முனைவர். R. மிரியம்  
இணை பேராசிரியர்,  
நிர்மலா மகளிர் கல்லூரி,  
கோயம்புத்தூர்-18.

திரு. R. செங்கோடன்,  
தலைமை ஆசிரியர்,  
அரசு பெண்கள் மே.நி.பள்ளி,  
கம்பிய நல்லூர், தர்மபுரி மாவட்டம்.

முனைவர். M. ரகுநாதன்,  
முதுநிலை விரிவுரையாளர்,  
மா.ஆ.க.ப.நி. பெருந்துறை,  
ஈரோடு மாவட்டம்.

#### நூலாசிரியர்கள்

திருமதி. குளோரினா ரவீந்திரகுமார்,  
PSGR கிருஷ்ணாம்பாள் மேல்நிலைப்பள்ளி,  
பேமேடு, கோயம்புத்தூர்-4.

திருமதி. K. சோபனா,  
முதுகலை ஆசிரியர்,  
என்.கே.தி. நேஷனல் பெண்கள் மே.நி.பள்ளி,  
திருவல்லிக்கேணி, சென்னை-5.

திருமதி. J. கீதா,  
முதுகலை ஆசிரியர்,  
பிரின்ஸ் மேல்நிலைப்பள்ளி,  
மடிப்பாக்கம், சென்னை-91.

திருமதி. J. ஜாக்குலின் ஜோயல்,  
பட்டதாரி ஆசிரியர்,  
அலிலா கான்வென்ட் மெட்ரிக் மே.நி.பள்ளி,  
கோயம்புத்தூர்.

திருமதி. ரமாபாய்,  
அகர்வால் வித்யாலயா மெட்ரிக்.மே.நி.பள்ளி,  
வேப்பேரி, சென்னை-7.

திருமதி. லட்சுமி பிரபா,  
புனித ஜான்ஸ் மெட்ரிக் மே.நி.பள்ளி,  
மந்தைவெளி, சென்னை-28.

திருமதி. K.வளம்மதி,  
பட்டதாரி ஆசிரியர்,  
அரசு ஆண்கள் மே.நி.பள்ளி,  
திருவல்லம், வேலூர் மாவட்டம்.

திருமதி. சகாயமேரி ஃபாபிலா  
முதுகலை ஆசிரியர்,  
சியோன் மெட்ரிக் மே.நி.பள்ளி,  
சேலையூர், தாம்பரம்-73.

திருமதி. வி.டெய்சி மணியம்மை,  
கலிகி அரங்கநாதன் மான்போட்டு மெட்ரிக்.மே.நி.பள்ளி,  
பெரம்பூர், சென்னை-11.

கணினி அச்சு, ஓவியம், வடிவமைப்பு.

மு. விஜயசாரதி, த. ரகு

## 1. வில்லியம் பெண்டிங் பிரபு (கி.பி.1828–கி.பி.1835)

ஹேஸ்டிங்ஸ் பிரபுவிற்குப் பிறகு ஆர்ம்ஹர்ஸ்ட் பிரபு தலைமை ஆளுநராகப் பொறுப்பேற்றார். இவருடைய காலத்தில் பர்மியர்கள் அசாமைக் கைப்பற்ற முயற்சித்தனர். ஆகையால் ஆர்ம்ஹர்ஸ்ட் பிரபு கி.பி.1824 ஆம் ஆண்டில் பர்மியர்கள் மீது போர் தொடுத்தார். இது முதலாம் பர்மியப்போர் என்று அழைக்கப்படுகிறது. இப்போரில் ஆங்கிலேயர்கள் பர்மியர்களை வென்றனர். இப்போர் கி.பி.1826 ஆம் ஆண்டு யாண்டபூ உடன்படிக்கையின்படி முடிவடைந்தது. ஆங்கிலேயர்கள் அரக்கான் மற்றும் டெனாசரிம் பகுதிகளை கைப்பற்றினார்.

இவருக்குப் பிறகு வில்லியம் பெண்டிங் பிரபு பொறுப்பேற்றார். இவர் இந்திய சுதேச அரசர்களிடம் தலையிடக் கொள்கையைப் பின்பற்றினார். இவர் பல்வேறு துறைகளில் சீர்திருத்தங்களைப் புகுத்தினார். எனவே இந்தியத் தலைமை ஆளுநர்களில் தலைசிறந்தவராகக் கருதப்படுகிறார். இவருடைய சீர்திருத்தங்கள் பின்வருமாறு.

### நிதித்துறைச் சீர்திருத்தங்கள்

ஆங்கிலக் கிழக்கிந்தியக் கம்பெனியின் நிதி நிலைமையை மேம்படுத்த குடிமை ஊழியர்களின் ஊதியத்தைக் குறைத்தார். குறைந்த ஊதியத்தில் இந்தியர்களைப் பதவியில் அமர்த்தினார். அபினி வியாபாரத்தை முறைப்படுத்தி கம்பெனியின் வருவாயைப் பெருக்கினார். இராணுவ அதிகாரிகளுக்கு வழங்கப்பட்டு வந்த ஊதியம் (அ) படிசுளைக் குறைத்தார்.

### நிதித்துறைச் சீர்திருத்தங்கள்

மாநில மேல் முறையீட்டு

நீதிமன்றங்களைக் கலைத்தார். குடிமையியல் (சிவில்) வழக்குகளுக்காகச் சாதர் திவானி அதாலத் மற்றும் குற்றவியல் (கிரிமினல்) வழக்குகளுக்காகச் சாதர் நிஜாமத் அதாலத் என்ற மேல் முறையீட்டு நீதிமன்றங்களை அலகாபாத்தில் நிறுவினார்.

### நிர்வாகச் சீர்திருத்தங்கள்

மாவட்ட ஆட்சியர், நீதிபதி பதவிகளை ஒருங்கிணைத்தார். இராணுவத்தின் தலைமைப் பொறுப்பை இவரே ஏற்றுக்கொண்டு பல சீர்திருத்தங்களைப் புகுத்தினார். இந்திய நீதிமன்றங்களில் பயன்பட்டுவந்த பாரசீக மொழிக்குப் பதிலாக வட்டார மொழிகளைப் புகுத்தினார். தலைமை ஆளுநரின் நிர்வாகக் குழுவில் புதியதாகச் சட்ட வல்லுநர் ஒருவரை நியமனம் செய்தார். அவ்வாறு நியமனம் செய்யப்பட்ட முதல் சட்ட உறுப்பினர் மெக்காலே பிரபு ஆவார்.

### சமூகச் சீர்திருத்தம்

வில்லியம் பெண்டிங் பிரபுவிற்குப் பெரும் புகழைத் தேடித்தந்தது அவருடைய சமூகச் சீர்திருத்தங்கள் ஆகும்.

### சதி ஒழிப்பு

இந்திய சமுதாயத்தில் பல்வேறு தீமைகள் மலிந்து கிடந்தன. அவற்றுள் மிக கொடுமையானது 'சதி' என்னும் உடன்கட்டை ஏறும் வழக்கமாகும். சதி என்பது கணவன் இறந்துவிட்டால் அவருடைய மனைவி கணவருடைய பிணத்தீயில் விழுந்து தனது உயிரைப் போக்கிக் கொள்ளும் முறையாகும். இப்பழக்கம் ஆரம்பத்தில் கணவரை இழந்த பெண்கள் தாமாகவே முன்வந்து

இதனை மேற்கொண்டனர். ஆனால் நாளடைவில் இது உறவினர்களால் கட்டாயப்படுத்தப்பட்டது. இக்கொடிய பழக்கம் இராஜபுத்திரர்களிடையே காணப்பட்டது. வில்லியம் பெண்டிங் பிரபு இதை வன்மையாகக் கண்டித்தார். சமூகச் சீர்திருத்தவாதியான இராஜாராம் மோகன் ராயின் உதவியோடு கி.பி.1829ஆம் ஆண்டு சதி ஒழிப்புச் சட்டத்தை வில்லியம் பெண்டிங் பிரபு கொண்டு வந்தார். இதன்படி சதியில் ஈடுபட்டாலோ அதற்குத் துணை நின்றாலோ அது பெருங்குற்றமாகக் கருதப்பட்டது. அதில் ஈடுபடுவோர் கடுமையாகத் தண்டிக்கப்பட்டனர்.

### பெண்சிகு கொலை ஒழிப்பு

கத்தியவார் மற்றும் இராஜஸ்தானில் வாழ்ந்த மக்களிடையே காணப்பட்ட மற்றொரு கொடிய பழக்கம் பெண்சிகுக் கொலையாகும். இது பெண்குழந்தை பிறந்தவுடன், அதைக் கொலை செய்யும் பழக்கமாகும். பெண்குழந்தை பிறந்தால் அது பெரும் பொருளாதாரச் சமையாகக் கருதப்பட்டது. எனவே, பெண் குழந்தை பிறந்தவுடன் அக்குழந்தையைக் கொண்டு வந்தனர். வில்லியம் பெண்டிங் பிரபு இக்கொடிய வழக்கத்தை ஒழித்ததோடு மட்டுமின்றி அதை மாபெரும் குற்றமாகவும் அறிவித்தார்.

### நரபலி ஒழிப்பு

ஒடிசாவில் வாழ்ந்து வந்த மலைவாழ் இனமக்களிடையே காணப்பட்ட ஒரு கொடிய வழக்கம் நரபலியிடுதலாகும். இவர்கள் தங்கள் கடவுளை மகிழ்விக்க நரபலி கொடுத்து வந்தனர். வில்லியம் பெண்டிங் பிரபு இக்கொடிய வழக்கத்தைத் தடை செய்தார். இதில் ஈடுபட்டோர் குற்றவாளிகளாகக் கருதப்பட்டுத் தண்டிக்கப்பட்டனர்.

### தக்கர்களை அடக்குதல்

மத்திய இந்தியாவில் வாழ்ந்து வந்த ஒரு கொள்ளைக் கூட்டத்தினர் தக்கர்கள் ஆவார்கள். இவர்கள் கொள்ளையடிக்கும் தொழிலை மேற்கொண்டிருந்தனர். இவர்கள் அப்பாவி மக்கள் மற்றும் பயணிகளைக் கொள்ளையடித்துக் கொண்டு வந்தனர். வில்லியம் பெண்டிங் பிரபு இவர்களின் நடவடிக்கைகளைத் தடுக்க, மேஜர் ஸ்லீமென் தலைமையில் தனியாக ஒரு துறை தோற்றுவித்து இவர்களின் நடவடிக்கைகளை முற்றிலுமாக ஒழித்தார்.

### கல்விச் சீர்திருத்தம்

கி.பி.1813 ஆம் ஆண்டு பட்டயச் சட்டத்தின்படி ஒதுக்கீடு செய்யப்பட்ட பணம், ஆங்கில மொழி மூலமாக மேலை நாட்டுக் கல்வியை வளர்க்கப் பயன்படுத்தப்பட்டது. இதன் மூலம் இந்தியாவில் ஆங்கில மொழி பயிற்று மொழியாக மாறியது. மேலும் இவருடைய காலத்தில் கல்கத்தாவில் மருத்துவ கல்லூரியும், பம்பாயில் எல்பின்ஸ்டன் கல்லூரியும் நிறுவப்பட்டது.

### 1833 ஆம் ஆண்டு பட்டயச் சட்டம்

வில்லியம் பெண்டிங் பிரபு ஆட்சிக் காலத்தில் 1833 ஆம் ஆண்டு பட்டயச் சட்டம் கொண்டு வரப்பட்டது. இதன்படி, கம்பெனியின் தனி உரிமை ஒழிக்கப்பட்டது. வங்காள தலைமை ஆளுநர் இந்தியாவின் தலைமை ஆளுநராகப் பொறுப்பேற்றார். தலைமை ஆளுநர் நிர்வாகக் குழுவில் சட்ட உறுப்பினர் ஒருவர் இடம் பெற்றார். சென்னை, பம்பாய், கல்கத்தாவில் கிறித்துவர்களின் நலனுக்காகப் பிஷ்ப்புகள் நியமனம் செய்யப்பட்டனர்.

## மதிப்பீடு

வில்லியம் பெண்டிங் பிரபு சமுதாயம், நிர்வாகம், நிதி மற்றும் நீதித் துறையில் பல்வேறு சீர்திருத்தங்களைக் கொண்டுவந்தார். இவர் இந்தியர்கள் மீது அதிக அக்கறை

கொண்டு செயல்பட்டதால், இவர் ரிப்பன் பிரபுவடன் ஒப்பிடப்படுகிறார். இவர் இந்தியாவில் ஆங்கிலக் கல்வியை வளர்ச்சி பெறச் செய்து இந்தியர்களின் நலன் மேம்பட பல்வேறு நடவடிக்கைகள் மேற்கொண்டார்.

## பயிற்சி

### I) சரியான விடையைத் தேர்ந்தெடுக்கவும்.

- ஆர்ம்ஹஸ்ட் பிரபுவிற்குப் பிறகு \_\_\_\_\_ என்பவர் இந்தியாவின் தலைமை ஆளுநராகப் பொறுப்பேற்றார்.  
அ) வில்லியம் பெண்டிங்      ஆ) ஹேஸ்டிங்ஸ் பிரபு      இ) கர்சன்பிரபு
- வில்லியம் பெண்டிங் பிரபு \_\_\_\_\_ மூலம் புகழ் பெற்றார்.  
அ) தோற்றம்      ஆ) போர்கள்      இ) சீர்திருத்தங்கள்
- நீதிமன்ற மொழியாகப் பயன்படுத்தப்பட்டு வந்த \_\_\_\_\_ மொழி ஒழிக்கப்பட்டது.  
அ) ஆங்கிலம்      ஆ) பாரசீகம்      இ) சமஸ்கிருதம்
- நரபலி முறையை \_\_\_\_\_ பின்பற்றினார்கள்.  
அ) ஒடிசாவில் வாழ்ந்த மலைவாழ் இனத்தவர்      ஆ) இராஜபுத்திரர்கள்  
இ) மத்திய இந்தியாவில் வாழ்ந்த மக்கள்

### II) கோடிட்ட இடங்களை நிரப்புக.

- முதல் பர்மியப் போர் கி.பி. 1826 ஆம் ஆண்டு \_\_\_\_\_ உடன்படிக்கையின்படி முடிவடைந்தது.
- \_\_\_\_\_ இந்தியத் தலைமை ஆளுநர்களில் முக்கியமானவர்களில் ஒருவராகக் கருதப்படுகிறார்.
- \_\_\_\_\_ இந்தியத் தலைமை ஆளுநரின் நிர்வாகக் குழுவின் முதல் சட்ட உறுப்பினர் ஆவார்.
- இந்திய சமுதாயத்தில் காணப்பட்ட மிகக் கொடிய பழக்கம் \_\_\_\_\_ ஆகும்.



### III) பொருத்துக.

- |                        |                      |
|------------------------|----------------------|
| 1. சதி ஒழிப்பு         | ஆங்கிலக் கல்வி       |
| 2. மேஜர் ஸ்லீமென்      | 1829                 |
| 3. இராஜாராம் மோகன்ராய் | தக்கர்கள் ஒழிப்பு    |
| 4. மெக்காலே            | சமூகச் சீர்திருத்தம் |

### IV) ஒரு சொல்லில் விடையளி.

1. வில்லியம் பெண்டிங் பிரபு எப்பொழுது இந்தியாவின் தலைமை ஆளுநர் ஆனார் ?
2. எல்பின்ஸ்டன் கல்லூரி எங்கு நிறுவப்பட்டது ?
3. இராணுவ வீரர்களுக்கு வழங்கப்பட்டு வந்த பேட்டாவினைக் குறைத்தவர் யார் ?

### V) குறுகிய விடையளி.

1. முதல் பர்மியப் போரைப் பற்றி சிறு குறிப்பு எழுதுக.
2. வில்லியம் பெண்டிங் பிரபுவின் கல்விச் சீர்திருத்தங்களைக் கூறுக.
3. வில்லியம் பெண்டிங் பிரபுவின் நிர்வாகச் சீர்திருத்தங்கள் பற்றி நீவீர் அறிவது என்ன ?

### VI) விரிவான விடையளி.

1. வில்லியம் பெண்டிங் பிரபுவின் சமூகச் சீர்திருத்தங்களைப் பற்றி குறிப்பு வரைக.

## உருவாக்க மதிப்பீடு

கலந்துரையாடுதல் :

"அரசின் நலன் ஆளப்படும் மக்களின் நலனை அடிப்படையாகக் கொண்டது" என்ற கூற்றை நிரூபித்தவர் வில்லியம் பெண்டிங் – கலந்துரையாடுக.

கட்டுரை வரைதல் :

வில்லியம் பெண்டிங் பிரபுவின் சீர்திருத்தங்கள் குறித்து கட்டுரை ஒன்று வரைக.

பேச்சுப் போட்டி:

இந்திய சமுதாயத்தில் அதிகரித்துக் கொண்டிருக்கும் சமூகக் கொடுமைகள் பற்றி பேச்சுப்போட்டி ஒன்று நடத்துக.

குழு விவாதம்:

"மெக்காலே பிரபுவின்" கல்விக் கொள்கை பற்றி குழுக்களுக்குள் கலந்துரையாடுக.

## 2. டல்ஹெளசி பிரபு (கி.பி.1848–கி.பி.1855)

டல்ஹெளசி பிரபு கி.பி. 1848 ஆம் ஆண்டு இந்தியாவின் தலைமை ஆளுநராகப் பொறுப்பேற்றார். ஆங்கில ஆதிக்கத்தை விரிவுபடுத்த பல்வேறு நடவடிக்கைகளை மேற்கொண்டார். ஆங்கில ஆதிக்கத்தைப் பெருக்க மூன்றுவகை கொள்கைகளைக் கடைப்பிடித்தார்.

அ) வாரிசு இழப்புக் கொள்கை மூலம் சுதேசி நாடுகளை இணைத்தல்

ஆ) போர்கள் மூலம் சுதேசி நாடுகளை இணைத்தல்

இ) நல்லாட்சியற்ற நாடுகள் என்று கூறி சுதேசி நாடுகளை இணைத்தல்

### வாரிசு இழப்புக் கொள்கை மூலம் இணைத்தல்

டல்ஹெளசி பிரபு ஆங்கிலப் பேரரசை விரிவுபடுத்த புதிய கொள்கை ஒன்றைக் கடைப்பிடித்தார். இது வாரிசு இழப்புக் கொள்கை என்றழைக்கப்படுகிறது. இதன்படி ஆங்கிலேயர்களைச் சார்ந்துள்ள இந்திய அரசர்கள், நேரடியாக ஆண் வாரிசு இன்றி இறந்தால் அவருடைய தத்துப்பிள்ளை அரசராக முடியாது. அப்பகுதி ஆங்கிலப் பேரரசுடன் இணைக்கப்படும். தத்துப்பிள்ளை சொத்துக்களுக்கு மட்டுமே வாரிசாக முடியும்.

இக்கொள்கையின் அடிப்படையில் டல்ஹெளசி பிரபு சதாரா, ஜெய்பூர், சாம்பல்பூர், உதய்பூர், ஜான்சி மற்றும் நாகபுரி ஆகிய மாநிலங்களை ஆங்கில அரசுடன் இணைத்துக் கொண்டார். இக்கொள்கை இந்தியர்களிடையே கடும்கும் எதிர்ப்பை தோற்றுவித்து 1857 ஆம் ஆண்டு நடந்த மாபெரும் புரட்சிக்கு இது முக்கிய காரணமாக அமைந்தது.

### போர்கள் மூலம் இணைத்தல்

இரண்டாம் ஆங்கில சீக்கியப் போர் (கி.பி.1848 கி.பி.1849)

இரண்டாம் ஆங்கில சீக்கியப் போர் டல்ஹெளசி பிரபு காலத்தில் நடைபெற்றது. முதலாம் சீக்கியப் போரில் சீக்கியர்கள் தோற்கடிக்கப்பட்டாலும், அவர்களின் ஆதிக்கம் முற்றிலுமாக அழிக்கப்படவில்லை.

சீக்கியர்கள் மூல்ராஜ் என்பவரின் தலைமையில் ஆங்கிலேயருக்கு எதிராகக் கிளர்ச்சியில் ஈடுபட்டனர். எனவே டல்ஹெளசி சீக்கியர்களுக்கு எதிராகக் கி.பி.1848 ஆம் ஆண்டு போரை அறிவித்தார். சீக்கியர்கள் தோற்கடிக்கப்பட்டனர். பிறகு டல்ஹெளசி பிரபு பஞ்சாபைக் கி.பி.1849 ஆம் ஆண்டு ஆங்கில அரசுடன் இணைத்துக் கொண்டார்.

### இரண்டாம் பர்மியப் போர் (கி.பி.1852)

முதல் பர்மியப்போருக்குப் பிறகு ஆங்கில வியாபாரிகள் பர்மாவுடன் வியாபாரம் செய்யவும், பர்மாவில் குடியேறவும் அனுமதிக்கப்பட்டனர். ஆனால் ஆங்கில வியாபாரிகள் அங்குக் கேவலப்படுத்தப்பட்டனர். இவர்கள் டல்ஹெளசியின் உதவியை நாடினர். எனவே டல்ஹெளசி பர்மாவைத் தாக்க ஆங்கிலப் படையை அனுப்பினார். இது இரண்டாம் பர்மியப் போராக உருவாகியது. பர்மியர்கள் ஆங்கிலேயர்களால் தோற்கடிக்கப்பட்டனர். இப்போரின் மூலம் கீழ் பர்மா முழுவதும் ஆங்கிலேயரின் கட்டுப்பாட்டில் வந்தது.

### நல்லாட்சியற்ற நாடுகளை இணைத்தல்

டல்ஹெளசி பிரபு 1856 ஆம் ஆண்டு நல்லாட்சி நடைபெறவில்லை என்ற காரணத்தின் அடிப்படையில்

அயோத்தி நவாப் வாசித் அலி ஷாவைப் பதவியிறக்கம் செய்து அயோத்தியை ஆங்கிலப் பேரரசுடன் இணைத்துக் கொண்டார். தஞ்சாவூரும் ஆங்கிலப் பேரரசோடு இணைத்துக் கொள்ளப்பட்டது.

### டல்ஹௌசியின் சீர்திருத்தங்கள்

டல்ஹௌசி ஒரு சிறந்த வெற்றியாளராக மட்டுமின்றி, ஒரு சிறந்த நிர்வாகியாகவும் விளங்கினார். இவர் பல்வேறு சீர்திருத்தங்களை அறிமுகப்படுத்தினார்.

### நிர்வாகச் சீர்திருத்தங்கள்

இவரது ஆட்சிக் காலத்தில் இந்தியாவின் தலைமை ஆளுநர், வங்காளத்தின் ஆளுநராகவும் செயல்பட்டு வந்தார். இதனால் நிர்வாகத்தைத் திறமையாக மேற்கொள்ள முடியவில்லை. எனவே வங்காள நிர்வாகத்தைக் கவனிக்க துணை ஆளுநர் ஒருவர் நியமிக்கப்பட்டார்.

ஒவ்வொரு மாநிலமும் பல மாவட்டங்களாகப் பிரிக்கப்பட்டு ஒரு துணை ஆணையரிடம் நிர்வாகம் ஒப்படைக்கப்பட்டது.

சிம்லா கோடைகாலத் தலைநகராகவும், கல்கத்தா குளிர்காலத் தலைநகராகவும் செயல்பட்டது.

டல்ஹௌசி பிரபு சென்னை, பம்பாய், கல்கத்தா ஆகிய மூன்று மாநிலங்களிலும் ஒரே மாதிரியான ஆட்சி முறையை அறிமுகப்படுத்தினார்.

### இருப்புப்பாதை அறிமுகம்

இந்தியாவில் முதன் முதலில் இருப்புப்பாதையை அறிமுகப்படுத்திய பெருமை டல்ஹௌசியைச் சாரும். முதல் இருப்புப்பாதை 1853 ஆம் ஆண்டு பம்பாய், தானாவிற்கு இடையேயும் 1854 ஆம் ஆண்டு ஹெளரா, ராணிகஞ்ச் இடையேயும்,

1856 ஆம் ஆண்டு சென்னை, அரக்கோணம் இடையேயும் இருப்புப் பாதை அமைக்கப்பட்டன. இருப்புப்பாதை அமைக்கப்பட்டதால், வாணிபம் அதிகரித்தது. ஆங்கிலேயர்கள் படைகள், பொருள்கள் மற்றும் மூலப் பொருட்களை இருப்புப் பாதை போடப்பட்டதால் ஓரிடத்திலிருந்து மற்றொரு இடத்திற்கு எளிதாகக் கொண்டு செல்ல முடிந்தது.

டல்ஹௌசி பிரபு “இருப்புப்பாதையின் தந்தை” என அழைக்கப்படுகிறார்.

### தபால் மற்றும் தந்தி

நாடு முழுவதும் தபால் மற்றும் தந்தி அலுவலகங்கள் நிறுவப்பட்டன. அனைத்து மாநிலங்களிலும் உள்ள தபால் அலுவலகப் பணிகளை மேற்பார்வை செய்ய தலைமை இயக்குநர் நியமிக்கப்பட்டார். நாடு முழுவதும் ஒரே மாதிரியான கடித கட்டணம் நிர்ணயிக்கப்பட்டது. முதன் முதலில் அஞ்சல் வில்லை இந்தியாவில் அறிமுகப்படுத்தப்பட்டது. டல்ஹௌசி அரையணா (3 பைசா) அஞ்சல் முறையை அறிமுகப்படுத்தினார். நாடு முழுவதும் தந்திக் கம்பிகள் மூலம் இணைக்கப்பட்டன. இவ்வாறு போக்குவரத்து மற்றும் தகவல் தொடர்பு டல்ஹௌசி காலத்தில் அதிக முக்கியத்துவம் பெற்றன.

### வாணிப சீர்திருத்தங்கள்

டல்ஹௌசி பிரபு தடையில்லா வாணிபத்தை அறிமுகப்படுத்தினார். சென்னை, பம்பாய், கல்கத்தா துறைமுகங்கள் மேம்படுத்தப்பட்டன. நாடு முழுவதும் பல்வேறு துறைமுகங்கள் நவீன வசதிகளுடன் கட்டப்பட்டன. இங்கிலாந்து மற்றும் இந்தியாவிற்குமிடையே வாணிபத் தொடர்பு மேலும் ஊக்குவிக்கப்பட்டது.

## சமூகச் சீர்திருத்தங்கள்

டல்ஹௌசி பிரபு காலத்தில் இந்திய சமுதாயத்தில் மலிந்து கிடந்த பல்வேறு தீமைகளைப் போக்க பல நடவடிக்கைகளை மேற்கொண்டார். கி.பி. 1856ஆம் ஆண்டு விதவைகள் மறுமணச் சட்டம் கொண்டு வர மூலகாரணமாக விளங்கினார். விதவைகள் மறுமணத்திற்கு ஆதரவு கொடுத்தார். ஒருவர் மதம் மாறினாலும் மூதாதையர்களின் சொத்தில் பங்கு உண்டு என அறிவித்தார்.

## பொதுப்பணித்துறை

டல்ஹௌசி பிரபு பொதுப் பணித்துறையைத் தனித்துறையாக ஏற்படுத்தினார். பல்வேறு கால்வாய்கள், சாலைகள், பாலங்கள் மற்றும் பல்வேறு பொது நலப்பணிகள் மக்கள் நலனைக் கருத்தில் கொண்டு மேற்கொள்ளப்பட்டன. பெஷாவர் மற்றும் கல்கத்தாவை இணைக்கும் பெருவழிச்சாலை புதுப்பிக்கப்பட்டது. கங்கைக் கால்வாய் இவர் காலத்தில் வெட்டப்பட்டது.

## கல்விச் சீர்திருத்தங்கள்

டல்ஹௌசி பிரபு காலத்தில் 1854ஆம் ஆண்டு சர் சார்லஸ் உட்ஸ் தலைமையில் கல்விக்குழு அமைக்கப்பட்டது. இது இந்தியாவின் கல்வி முறையில் பல்வேறு மாற்றங்களைக் கொண்டு வந்தது. ஒவ்வொரு மாகாணத்திலும் கல்வித்துறை தனியாக ஏற்படுத்தப்பட்டது. ஆரம்பக் கல்வி

முதல் பல்கலைக் கழகக் கல்வி வரை பல்வேறு கல்வி நிறுவனங்கள் நிறுவப்பட்டன. ஆசிரியர் பயிற்சிப் பள்ளிகள் நாடு முழுவதும் தோற்றுவிக்கப்பட்டு ஆசிரியர்களுக்குப் பயிற்சி அளிக்கப்பட்டது. இலண்டன் பல்கலைக் கழகத்தை மாதிரியாகக் கொண்டு சென்னை, பம்பாய், கல்கத்தா பல்கலைக் கழகங்கள் நிறுவப்பட்டன. ஞாங்கி என்ற இடத்தில் பொறியியல் கல்லூரி ஒன்றும் தோற்றுவிக்கப்பட்டது. அங்கீகரிக்கப்பட்ட பள்ளி மற்றும் கல்லூரிகளுக்கு அரசால் நிதி உதவி வழங்கும் முறை அறிமுகம் செய்யப்பட்டது.

## இராணுவச் சீர்திருத்தங்கள்

இந்திய இராணுவத்தில் கூர்க்கர்களை அதிகம் சேர்த்துக் கொண்டார். இராணுவத்தின் தலைமையகத்தைக் கல்கத்தாவிலிருந்து சிம்லாவுக்கு மாற்றினார். பீரங்கிப் படையின் தலைமையகத்தைக் கல்கத்தாவிலிருந்து மீரட்டிற்கு மாற்றினார்.

## மதிப்பீடு

இந்திய தலைமை ஆளுநர்களில் மிகவும் இளமையானவர் டல்ஹௌசி பிரபு ஆவார். இவர் அறிமுகப்படுத்திய இருப்புப்பாதை, தபால், தந்தி போன்றவற்றால் இந்தியர்களால் எப்பொழுதும் நினைவு கூரப்படுகிறார். எனவே டல்ஹௌசி பிரபு “புதிய இந்தியாவை உருவாக்கியவர்” என்று புகழ்பெற்றார்.

## பயிற்சி

### 1) சரியான விடையைத் தேர்ந்தெடு.

- வாரிசு இழப்புக் கொள்கை \_\_\_\_\_ ஆல் அறிமுகப்படுத்தப்பட்டது.  
அ) டல்ஹௌசி பிரபு                      ஆ) ஆம்ஹர்ஸ்ட் பிரபு                      இ) ஹேஸ்டிங்ஸ் பிரபு



2. \_\_\_\_\_ நல்லாட்சியற்றதென டல்லொளசியால் ஆங்கிலப் பேரரசுடன் இணைக்கப்பட்டது.

அ) சதாரா

ஆ) ஜான்சி

இ) அயோத்தி

3. இந்து விதவைகள் மறுமணச் சட்டம் \_\_\_\_\_ ஆண்டு நிறைவேற்றப்பட்டது

அ) 1853

ஆ) 1855

இ) 1856

4. முதல் இருப்புப் பாதை பம்பாய் முதல் \_\_\_\_\_ வரை போடப்பட்டது.

அ) சென்னை

ஆ) தானா

இ) பூனா

### II) கோடிட்ட இடங்களை நிரப்புக.

1. டல்லொளசி பிரபு இந்தியாவின் தலைமை ஆளுநராகப் பதவியேற்ற ஆண்டு \_\_\_\_\_.
2. வாரிசு இழப்புக் கொள்கையின் கீழ் ஆங்கிலப் பேரரசுடன் இணைத்துக் கொள்ளப்பட்ட முதல் பேரரசு \_\_\_\_\_.
3. கங்கைக் கால்வாய் \_\_\_\_\_ என்பவரது ஆட்சிக்காலத்தில் வெட்டப்பட்டது.

### III) பொருத்துக.

1. முதல் இருப்புப்பாதை \_\_\_\_\_ இரண்டாவது பாஜிராவின் தத்துப் பிள்ளை
2. உட்ஸ் கல்விக் குழு \_\_\_\_\_ அயோத்தி நவாப்
3. நானா சாகிப் \_\_\_\_\_ 1853
4. வாஜித் அலி ஷா \_\_\_\_\_ 1854

### IV) ஒரு வார்த்தையில் விடையளி.

1. இரண்டாம் ஆங்கிலச் சீக்கியப் போர் எந்த ஆண்டு நடைபெற்றது ?
2. பொதுப் பணித்துறையை ஏற்படுத்தியவர் யார் ?
3. டல்லொளசி பிரபு காலத்தில் அமைக்கப்பட்ட பல்கலைக் கழகங்களின் பெயர்களைக் குறிப்பிடுக.

### V) குறுகிய விடையளி.

1. வாரிசு இழப்புக் கொள்கை என்றால் என்ன ?
2. இந்தியாவில் ஆங்கிலப் பேரரசு விரிவடைய டல்லொளசி பிரபு கடைபிடித்த கொள்கைகள் யாவை ?
3. வாரிசு இழப்புக் கொள்கையின் மூலம் டல்லொளசி பிரபு இணைத்துக் கொண்ட நாடுகளின் பெயர்களைக் குறிப்பிடுக.
4. “இந்திய இருப்புப் பாதையின் தந்தை என டல்லொளசி” அழைக்கப்படுகிறார்—ஏன் ?

### VI) விரிவான விடையளி.

1. டல்லொளசி பிரபு அறிமுகப்படுத்திய சீர்திருத்தங்களை விவரி ?

## உருவாக்க மதிப்பீடு

கலந்துரையாடுதல் :

இந்தியாவை நவீனப்படுத்த டல்ஹௌசி பிரபு மேற்கொண்ட நடவடிக்கைகள் குறித்து கலந்துரையாடுக.

பேச்சுப் போட்டி:

நீ நவாப்பின் தத்துப் பிள்ளையாக இருக்கும் பட்சத்தில், ஆங்கில அரசு கொண்டுவந்த வாரிசு இழப்புக் கோட்பாடு உன்னை எவ்விதத்தில் பாதிக்கும் என்பது குறித்து பேச்சுப் போட்டி ஒன்று நடத்துக.

அட்டவணை தயாரித்தல்:

ஆங்கிலக் கிழக்கிந்தியக் கம்பெனி கொண்டு வந்த கல்விக்கொள்கையை அட்டவணைப்படுத்துக.

தகவல் அட்டை தயாரித்தல்:

இப்போது இந்தியாவில் உள்ள இருப்புப்பாதை மண்டலங்கள் குறித்து தகவல் அட்டை ஒன்றைத் தயார் செய்க.

### 3. மாபெரும் புரட்சி கி.பி.1857

கி.பி.1857 ஆம் ஆண்டு ஆங்கில ஏகாதிபத்தியத்திற்கு ஒரு மாபெரும் சோதனை ஏற்பட்டது. கி.பி. 1857 ஆம் ஆண்டு தோன்றிய புரட்சி, இராணுவ வீரர்களிடையே முதலில் தோன்றியது. பிறகு சமுதாயத்தில் உள்ள அனைத்து தரப்பு மக்களும் இதில் பங்கெடுத்துக் கொண்டனர். இது திடீரென்று தோன்றியது அன்று. ஆங்கில ஆட்சிக்கு எதிராக இந்தியர்கள் பெற்ற தொடர் துயரங்களின் வெளிப்பாடாகும். கானிங் பிரபு கவர்னர் ஜெனரலாக இருந்தபோது இப்புரட்சி தோன்றியது. வரலாற்று அறிஞர்களிடையே இப்புரட்சியின் தன்மை குறித்து பலவிதமான கருத்துகள் நிலவுகின்றன. ஆங்கில வரலாற்று அறிஞர்கள் இப்புரட்சியை “சிப்பாய் கலகம்” என்று கருதுகின்றனர். ஏனெனில் இது இராணுவ வீரர்களின் தன்னலத்தை அடிப்படையாகக் கொண்டு தோன்றியது. இந்திய வரலாற்று அறிஞர்கள் இதனை “முதல் இந்திய சுதந்திரப் போர்” என்று அழைக்கின்றனர்.

**1857-ஆம் ஆண்டு புரட்சிக்கான காரணங்கள்**

**அரசியல் காரணங்கள்**

ஆங்கிலேயரின் நாடு பிடிக்கும் கொள்கை மற்றும் பேரரசை விரிவாக்கம் செய்யும் நடவடிக்கைகள் மக்கள் மனதில் சந்தேகத்தை ஏற்படுத்தியது. வெல்லெஸ்லியின் துணைப்படைத் திட்டமும், டல்ஹௌசியின் நாடிழக்கும் கொள்கையும் பல்வேறு இந்திய மன்னர்களை ஆங்கிலேயரின் எதிரிகளாக மாற்றியது.

**பொருளாதாரக் காரணங்கள்**

ஆங்கில ஆட்சியின் கீழ் மக்களின் பொருளாதார நிலை வேகமாக

சீரழிந்துக்கொண்டே சென்றது. வியாபார, வர்த்தகம் அனைத்தும் ஆங்கிலேயரின் வசம் சென்றது. பொருட்களை உற்பத்தி செய்ய இயந்திரங்கள் அறிமுகப்படுத்தப்பட்டதால் உள்நாட்டுக்குடிசை தொழில்கள் அழிந்தன. இதனால் நூற்றுக் கணக்கானோர் வேலை வாய்ப்பிழந்தனர். அனைத்து உயர் பதவிகளும் ஆங்கிலேயர்களுக்கு அளிக்கப்பட்டன. இச்செயல் இந்தியர்களின் மனதில் ஆங்கிலேயர்களுக்கு எதிரான எண்ணத்தை உருவாக்கியது.

**சமுதாய மற்றும் சமயக் காரணங்கள்**

இருப்புப்பாதை அறிமுகம், தபால், தந்தி மற்றும் மேலை நாட்டுக் கல்வி இந்தியர்கள் மனத்தில் சந்தேகத்தை ஏற்படுத்தியது. இவற்றை அறிமுகப்படுத்தியதின் மூலம் ஆங்கிலேயர்கள் தங்களைக் கிறித்துவ மதத்திற்கு மதமாற்றம் செய்யவே என இந்தியர்கள் கருதினர். கிறித்துவ மதப் பரப்புக்குழுக்கள் இந்துக்கள் மற்றும் முஸ்லீம்களை வேகமாக மதமாற்றம் செய்யத் தொடங்கின. ஆங்கிலேயர்கள் சதி என்ற உடன்கட்டை ஏறும் வழக்கத்தை ஒழிக்க நடவடிக்கை மேற்கொண்டனர். குழந்தைகள் மணமுறையைத் தடுத்தது, விதவைகள் மறுமணத்தை ஊக்குவித்தது போன்ற நடவடிக்கைகள் இந்துக்கள் தங்களது சமயம் சார்ந்த செயல்களில் ஆங்கிலேயர்கள் தலையிடுவதாகக் கருதினர்.

இந்துக்கள் மதம் மாறினாலும் சொத்தில் பங்கு உண்டு என்ற இந்து மதச் சொத்துரிமைச் சட்டத் திருத்தம்,

இந்துக்களைக் கிறித்துவ மதத்திற்கு மதமாற்றம் செய்யும் நோக்கோடு கொண்டுவரப்பட்டது எனக் கருதினர்.

### இராணுவக் காரணங்கள்

இந்திய இராணுவ வீரர்கள் பல்வேறு குறைபாடுகளைக் கொண்டிருந்தனர். தங்களுக்கு நல்ல ஊதியமும் மற்றும் திருப்திகரமாகவும் நடத்தப்பட வேண்டும் என்றும் ஆங்கில அதிகாரிகளைக் கேட்டுக்கொண்டனர். கானிங் பிரபு காலத்தில் 1856 ஆம் ஆண்டு “பொதுப்பணி படைச்சட்டம்” கொண்டு வரப்பட்டு இந்திய வீரர்கள் ஆங்கிலேயர்களுக்காகக் கடல் கடந்து சென்று போர் புரிய வேண்டும் என அறிவிக்கப்பட்டது. இதற்கு வீரர்கள் கடும் எதிர்ப்புத் தெரிவித்தனர். இராணுவ வீரர்கள் நன்கு சீரான தோற்றத்துடன் விளங்க அவர்களை தாடி, மீசைகளை ஒழுங்குப்படுத்திக் கொள்ள வேண்டும் என அறிவிக்கப்பட்டது. சமயக்குறிகளை நெற்றியில் இடக்கூடாது என்றும், தோலினால் ஆன தலைப்பாகை அணிய வேண்டும் என்றும் ஆணையிடப்பட்டது. இந்துக்கள் மற்றும் முஸ்லீம்கள் இது தங்கள் மதத்திற்கு எதிரானது என்று கருதினர். சீக்கியர்கள் தாடி, மீசையை வெட்ட மறுத்தனர். இது ஆங்கிலேயர்களுக்கு எதிரான எண்ணத்தை ஏற்படுத்தியது.

### உடனடிக் காரணம்

1857 ஆம் ஆண்டு புரட்சிக்கு உடனடிக் காரணமாகப் புதிய என்பீல்டு வகைத் துப்பாக்கிக்கு அறிமுகப் படுத்தப்பட்ட கொழுப்புத் தடவிய தோட்டாக்கள் ஆகும். இந்தப் புதிய தோட்டாக்களை வீரர்கள் வாயில் கடித்து துப்பாக்கியில் செருக வேண்டும். இந்தத் தோட்டாக்களில் பசு மற்றும் பன்றியின் கொழுப்பு தடவப்பட்டிருப்பதாக வதந்தி

பரவியது. இவை தங்கள் மதத்திற்கு எதிரானவை எனக் கருதி இந்துக்களும் முஸ்லீம்களும் இந்த தோட்டாக்களைத் தொட மறுத்தனர். இந்துக்கள் பசுவைப் புனிதமானதாகவும், முஸ்லீம்கள் பன்றியை வெறுத்ததாலும், புதிய வகைத் தோட்டாக்களைத் தொட மறுத்தனர். மங்கள் பாண்டே என்ற வீரர் முதன் முதலில் கொழுப்புத் தடவிய தோட்டாவை தொட மறுத்து எதிர்ப்புத் தெரிவித்தார். இவர் வங்காளத்தில் உள்ள பராக்கூர் என்ற இடத்தில் இருந்த 34 வது காலாட்படைப் பிரிவைச் சார்ந்தவர். இவர் தோட்டாக்களைத் தொடமறுத்து அங்கிருந்த ஆங்கில அதிகாரிகளைச் சுட்டுக் கொன்றார். உடனே அவர் கைதுசெய்யப்பட்டு, ஏப்ரல் 8, 1857 ஆம் ஆண்டு தூக்கிலிடப்பட்டார்.

### முக்கிய நிகழ்வுகள்

கி.பி.1857ஆம் ஆண்டு மே,9-ம் நாள் மீரட்டில் முதல் புரட்சி தொடங்கியது. இதனைத் தொடர்ந்து மே,10ஆம் நாள் வீரர்கள் வெளிப் படையாகக் புரட்சியில் ஈடுபட்டனர். அங்கிருந்த அதிகாரிகளைச் சுட்டுத் தள்ளி, கைதிகளை விடுதலை செய்து ஆங்கிலேயர்களின் வீடுகளுக்குத் தீ வைத்தனர். டெல்லியை நோக்கி அணி வகுத்துச் சென்றனர்.

### டெல்லி

இவர்கள் டெல்லியை அடைந்தவுடன், டெல்லியிலிருந்த இராணுவ வீரர்கள் இவர்களுடன் சேர்ந்து கொண்டனர். ஏராளமான ஆங்கிலேயர்களைக் கொன்று குவித்து, டெல்லியைக் கைப்பற்றி, முகலாய மன்னரான இரண்டாம் பகதூர்ஷாவை டெல்லியின் மன்னராகப் பிரகடனப்படுத்தி அரியணையில் அமர்த்தினர். சர் ஜான் நிக்கல்சன் தலைமையிலான ஆங்கிலப்

படை நான்கு மாத முற்றுகைக்குப் பிறகு 1857 செப்டம்பரில் டெல்லியை மீண்டும் கைப்பற்றியது. ஏராளமான இந்தியர்கள் கொன்று குவிக்கப்பட்டனர். முகலாய மன்னர் இரண்டாம் பகதூர்ஷாவைத் சிறைப்பிடித்து, குற்றவாளியாக அறிவிக்கப்பட்டு ஆயுள் கைதியாக ரங்கூனுக்கு அனுப்பி வைக்கப்பட்டார். அவர் 1862-ம் ஆண்டு அங்குக் காலமானார். இவரது மரணத்துடன் மாபெரும் முகலாயப் பேரரசு முடிவுக்கு வந்தது.

### கான்பூர்

பீஷ்வா இரண்டாம் பாஜிராவின் வளர்ப்பு மகன் நானா சாகிப் கான்பூர் புரட்சிக்குத் தலைமை ஏற்று நடத்தினார். இவர் தனது படைத் தளபதி தாந்தியா தோப்பின் உதவியுடன் கான்பூர் கோட்டையைக் கைப்பற்றி தன்னைப் பீஷ்வாவாக அறிவித்துக் கொண்டார். கர்னல் ஹாவ்லாக் மற்றும் கர்னல் ஓநெயில் ஆகியோர் தலைமையிலான ஆங்கிலப்படை கான்பூரில் நுழைந்து புரட்சியாளர்களைத் தோற்கடித்தது. இறுதியாகப் படைத் தளபதியாக ஹாவ்லாக், நானா சாகிப்பைத் தோற்கடித்து கான்பூரை ஜூலை 17, 1857இல் மீண்டும் கைப்பற்றினார். ஆனால் நானா சாகிப் அங்கிருந்து தப்பி நேபாளம் சென்று சிறிது காலம் கழித்து மரணமடைந்தார்.

### லக்னோ

அயோத்தி நவாப், வாஜித் அலியின் மனைவி பேகம் ஹஷரத் மகால் லக்னோவில் புரட்சியை தலைமையேற்று நடத்தினார். தனது மகன்பிர்ஜிஸ் காதர் என்பவரை அயோத்தி நவாப்பாக அறிவித்தார். புரட்சியாளர்கள் சர்.ஹென்றிலாரன்சைக் கொன்றனர். பின் படைத்தளபதி ஆட்ராம், ஹாவ்லாக் ஆகியோர் பிற இராணுவத்தின்

உதவியோடு லக்னோ விரைந்தனர். லக்னோ மீண்டும் ஆங்கிலேயர்களால் மார்ச் 1858 இல் கைப்பற்றப்பட்டது.

### மத்திய இந்தியா


மத்திய இந்தியாவில் நானா சாகிப்பின் படைத்தளபதியான தாந்தியா தோப்பும், ஜான்சிராணி லஷ்மிபாயும் புரட்சியை நடத்தினர். ஆங்கிலேயருக்கு எதிராகப் பெண்கள் போரிடுவதை இவர் ஊக்குவித்தார். தாந்தியா தோப், ஜான்சிராணி ஆகிய இரு போராட்ட வீரர்களும் ஆங்கிலேயருக்குக் கடுமீ எதிர்ப்பைக் கொடுத்தனர். சர் ஹக்ரோஸ் தலைமையிலான ஆங்கிலப்படை ஜான்சிக் கோட்டையை முற்றுகையிட்டபோது லஷ்மிபாய் வீரமுடன் ஆங்கிலேயரை எதிர்த்து போரிட்டார். ஆனாலும் கோட்டையைக் காக்க முடியவில்லை. கல்பிக்கு தப்பி ஓடினார். தந்தியா தோப் இவருக்குப் பேருதவி செய்தார். இருவரும் ஒன்று சேர்ந்து குவாலியர் கோட்டையைக் கைப்பற்றினர். ஆங்கிலேயர்கள் இவர்களுக்கு எதிராகப் படையெடுப்பை மேற்கொண்டனர். ஜான்சிராணி ஆங்கிலேயர்களைச் சாகும்வரை கடுமையாக எதிர்த்துப்



லஷ்மி பாய்



## 1857 ஆம் ஆண்டு புரட்சி மையங்கள்



போரிட்டு வீரமரணம் அடைந்தார். தாந்தியா தோப் அங்கிருந்து தப்பினார். ஆனால் கைது செய்யப்பட்டு அவரும் கொல்லப்பட்டார். அவரது மரணத்துடன் சிப்பாய் புரட்சி முடிவுக்கு வந்தது. 1857 ஆம் ஆண்டு புரட்சி தோல்வியுற்றாலும், இது இந்திய சுதந்திரப் போருக்கு வித்திட்டது.

### 1857 ஆம் ஆண்டு சிப்பாய்ப் புரட்சி தோல்வியடையக் காரணங்கள்

1857 ஆம் ஆண்டு சிப்பாய் புரட்சி பல்வேறு காரணங்களால் தோல்வியடைந்தது. இந்தியர்களிடையே ஒற்றுமையில்லை; தேசிய உணர்வு மக்களிடைய வளரவில்லை; இப்புரட்சி இந்திய நாடு முழுவதும் பரவவில்லை; ஆங்கிலேயர்களை எதிர்க்க போதுமான படைபலமோ பண்பலமோ இல்லை; இவற்றால் புரட்சியாளர்கள் வெற்றிபெற முடியவில்லை.

தபால், தந்தி முறை ஆங்கிலேயர்களுக்குச் செய்திகளை உடனடியாக அனுப்புவதற்கு பெரிதும் உதவியாக இருந்தது. தொடர்வண்டிப் போக்குவரத்து படை வீரர்களை வேகமாக அனுப்ப உதவியது. சீக்கியர்கள், ராஜபுத்திரர்கள் மற்றும் கூர்க்கா படைப்பிரிவினர் ஆங்கிலேயருக்கு உண்மையானவர்களாக நடந்து கொண்டனர். இது புரட்சியாளர்களை வெகுவாகப் பாதித்தது. ஆங்கிலப் படையில் திறமையான தளபதிகளாகச் சர் ஜான் லாரன்ஸ், ஹேவ்லுக், நிகோல்சன் போன்றவர்கள் இருந்தனர். இவர்களுக்கு இணையாக இந்தியத் தலைவர்கள் காணப்படவில்லை. ஆங்கிலேயர்கள் கடல் வழியைப் பயன்படுத்துவதில் வலிமை மிக்கவர்களாக விளங்கினர். இதனால் இங்கிலாந்திடமிருந்து தேவையான பணம் மற்றும் படை உதவிகளை

எளிதில் பெற முடிந்தது. இதுவே புரட்சி தோல்வி அடைய வழி வகுத்தது.

### 1857 ஆம் ஆண்டு புரட்சியின் விளைவுகள்

1857 ஆம் ஆண்டு சிப்பாய் புரட்சி இந்தியாவில், ஆங்கிலக் கிழக்கிந்தியக் கம்பெனியின் ஆட்சியை முடிவுக்கு கொண்டு வந்தது. இந்தியாவின் ஆட்சிப் பொறுப்பை இங்கிலாந்தின் அரசியார் ஏற்றுக் கொண்டார். விக்டோரியா மகாராணியின் பேரறிக்கை நவம்பர், 1858இல் வெளியிடப்பட்டது. கட்டுப்பாட்டுக் குழு, நிர்வாகக் குழு கலைக்கப்பட்டன. இந்தியச் செயலர் இந்தியக் கவுன்சில் சபை உருவாக்கப்பட்டது. இந்தியத் தலைமை ஆளுநர் இந்திய அரசுப் பிரதிநிதி என்ற பெயரில் அழைக்கப்பட்டார். இந்திய இராணுவம் முற்றிலும் மாற்றி அமைக்கப்பட்டது. இந்தியர்களின் முழு சமய சுதந்தரம் அங்கீகரிக்கப்பட்டது. நாடுபிடிக்கும் கொள்கையை ஆங்கிலேயர்கள் கைவிட்டனர். மேலும் இந்திய அரசர்களுக்கு ஆங்கிலேயர்கள், "இனி எந்த ஒரு பகுதியும் இணைத்துக்கொள்ள மாட்டார்கள்" என்ற உறுதி மொழி வழங்கப்பட்டது.

### மகாராணி பேரறிக்கை 1858

1858 நவம்பர் 1 இல் அலகாபாத் நகரில் மாபெரும் பேரவை கூட்டப்பட்டது. அங்கு மகாராணியின் பேரறிக்கை வெளியிடப்பட்டது. இதனை இந்தியாவின் கடைசி தலைமை ஆளுநரும், முதல் அரசுப் பிரதிநிதியுமான கானிங் பிரபுவாசித்தார்.

### சிறப்பம்சங்கள்

இந்தியா இனி இங்கிலாந்து அரசியின் பெயரால் ஆளப்படும் என அறிவிக்கப்பட்டது.

கட்டுப்பாட்டுக்குழு மற்றும் நிர்வாகக்குழு கலைக்கப் பட்டன. இந்தியச்செயலாளர் பதவியும் அவருக்கு உதவி செய்ய 15 பேர் கொண்ட குழு ஒன்றும் அமைக்கப்பட்டு இந்திய நிர்வாகத்தை மேற்கொண்டது. நாடு

இழக்கும் கொள்கை கைவிடப்பட்டது. கொலைக்குற்றங்களில் ஈடுபட்டவர்களைத் தவிர மற்ற அனைவருக்கும் பொது மன்னிப்பு வழங்கப்படும் என அறிவிக்கப்பட்டது.

### பயிற்சி

#### I) சரியான விடையைத் தேர்ந்தெடு.

1. கி.பி.1857 ஆம் ஆண்டு புரட்சி \_\_\_\_\_ என்பவர் காலத்தில் தோன்றியது.  
அ) பெண்டிங்                      ஆ) கானிங்                      இ) டல்ஹௌசி
2. சிப்பாய்ப் புரட்சி முதலில் தோன்றிய இடம் \_\_\_\_\_.  
அ) பராக்கூர்                      ஆ) டெல்லி                      இ) கான்பூர்
3. கொழுப்பு தடவிய தோட்டாவைத் தொடர்ந்து முதல் வீரர் \_\_\_\_\_.  
அ) மங்கள் பாண்டே                      ஆ) நானா சாகிப்                      இ) பகதூர்ஷா
4. 1857- ஆம் ஆண்டு சிப்பாய்ப் புரட்சிக்கு \_\_\_\_\_ முக்கியமான அரசியல் காரணம் ஆகும்.  
அ) மிகுதியான வரிகள்                      ஆ) இரட்டை ஆட்சி முறை  
இ) நாடு இழக்கும் கொள்கை

#### II) கோடிட்ட இடங்களை நிரப்புக.

1. ஆங்கில ஆட்சிக்கு எதிராக இந்திய மக்கள் அனுபவித்த கொடுமைகளின் வெளிப்பாடு \_\_\_\_\_.
2. 1857 ஆம் ஆண்டு தோன்றிய மாபெரும் புரட்சி \_\_\_\_\_ என்றும் அழைக்கப்படுகிறது.
3. \_\_\_\_\_ அறிமுகப்படுத்தியது 1857 ஆம் ஆண்டு புரட்சிக்கு உடனடி காரணமாகும்.
4. சர் ஜான் நிக்கல்சன் தலைமையிலான ஆங்கிலப்படை \_\_\_\_\_ ஐ கைப்பற்றியது

### III) பொருத்துக.

- |                      |                               |
|----------------------|-------------------------------|
| 1. மங்கள்பாண்டே      | மத்திய இந்தியா                |
| 2. தாந்தியா தோப்     | பராக்பூர்                     |
| 3. காணிங் பிரபு      | நானா சாஹிப்பின் படைத் தளபதி   |
| 4. இராணி லக்ஷ்மிபாய் | முதல் இந்திய அரசுப் பிரதிநிதி |

### IV) ஒரு சொல்லில் விடையளி.

1. 1857 ஆம் ஆண்டு புரட்சி முதன் முதலில் யாரால் எங்குத் தொடங்கப்பட்டது ?
2. நல்லாட்சி நடைபெறவில்லை என்ற அடிப்படையில் எந்த நாடு இணைத்துக் கொள்ளப்பட்டது ?
3. 1857 ஆம் ஆண்டு புரட்சியின் போது இராணி லக்ஷ்மிபாயுடன் சேர்ந்து போரிட்டவர்தார் ?
4. 1857 ஆம் ஆண்டு மாபெரும் புரட்சிக்குப் பிறகு இந்தியாவின் ஆட்சிப் பொறுப்பை ஏற்றுக் கொண்டவர் யார் ?

### V) குறுகிய விடையளி.

1. மங்கள்பாண்டே ஆங்கிலேயர்களால் ஏன் தூக்கிலிடப்பட்டார் ?
2. 1857 ஆம் ஆண்டு மாபெரும் புரட்சியின் தன்மையைப் பற்றி சுருக்கமாக எழுதுக ?
3. ஜான்சிராணி லக்ஷ்மிபாயைப் பற்றி நீவிர் குறிப்பு எழுதுக.

### VI) விரிவான விடையளி.

1. 1857 ஆம் ஆண்டு ஏற்பட்ட மாபெரும் புரட்சிக்கான காரணங்களை ஆய்க.
2. 1857 ஆம் ஆண்டு மாபெரும் புரட்சி தோல்வி அடைந்ததற்கான காரணங்கள் யாவை ?
3. 1857 ஆம் ஆண்டு புரட்சியின் விளைவுகள் மற்றும் மகாராணி பேரறிக்கை பற்றி கலந்துரையாடுக.

## உருவாக்க மதிப்பீடு

குழு விவாதம்:

ஆங்கிலேயருக்கு எதிராக நடந்த முந்தய புரட்சிகளை வகுப்பில் குழுவிவாதம் செய்க.

நாடகம் நடித்தல்:

“ஜான்சி ராணி, இலட்சுமி பாய் – வீரத்தின் இலக்கணம்” என்ற கூற்றை நிரூபிக்கும் வகையில் நாடகம் நடித்துக் காண்பிக்க.

கலந்துரையாடுதல்:

1857 இல் பெரும் புரட்சி தோல்வியைத் தழுவினாலும் மக்களிடையே தேசிய உணர்வைத் தூண்டியது, இப்புரட்சி முதல் இந்தியச் சுதந்தரப்போர் என்றழைக்கப்பட்டதன் காரணங்களை வகுப்பில் கலந்துரையாடுக.

கட்டுரை வரைதல்:

விக்டோரிய மகாராணியின் பேரறிக்கை ”இந்தியாவின் மகா சாசனம்” – இத்தலைப்பில் கட்டுரை ஒன்று வரைக.



## 4. தமிழகத்தில் நாயக்கர்கள் ஆட்சி

விஜயநகரப் பேரரசின் விரிவாக்கம் இறுதியில் நாயக்கர்கள் ஆட்சியை தமிழ்நாட்டில் தோற்றுவித்தது. “நாயக்” என்ற வார்த்தைக்கு “தலைவர்” அல்லது “தளபதி” என்று பொருள். விஜயநகர அரசர்களின் கீழ் முகவர்களாகத் தங்களுக்கு அளிக்கப்பட்ட நிலப்பகுதிகளை ஆட்சி புரிந்தவர்கள் நாயக்கர்கள் ஆவார். இவர்கள் தங்களை அரசவழித் தோன்றலாகக் கருதிக் கொண்டனர். இவர்களது ஆட்சியை தமிழ்நாட்டில் நாயக்கர்கள் ஆட்சி என்று அழைக்கிறோம். மதுரை, தஞ்சாவூர், செஞ்சி ஆகியவற்றைத் தலைநகராகக் கொண்டு இவர்கள் ஆட்சிபுரிந்தனர்.

### மதுரை நாயக்கர்கள்

விஜயநகரப் பேரரசின் கீழ் தெற்கு மண்டலமாக மதுரை விளங்கியது. கி.பி. 1529 ஆம் ஆண்டு மதுரையின் பிரதிநிதியாக விஸ்வநாத நாயக்கர் என்பவர் கிருஷ்ணதேவராயரால் நியமனம் செய்யப்பட்டார். இதுவே மதுரை நாயக்கர் ஆட்சியின் தொடக்கமாகக் கருதப்படுகிறது.

### விஸ்வநாத நாயக்கர்

இவர் கிருஷ்ணதேவராயரின் நெருங்கிய தளபதியாவார். மதுரையில் கலகம் தோன்றிய சமயத்தில் அதனைச் சரி செய்ய விஸ்வநாத நாயக்கர் அனுப்பி வைக்கப்பட்டார். இவர் கலகத்தை அடக்கி மதுரையைத் தனது முழு கட்டுப்பாட்டுக்குள் கொண்டு வந்தார்.

விஸ்வநாத நாயக்கர் தனது திறமையான ஆட்சியின் மூலம் நல்ல நிர்வாகத்தை ஏற்படுத்தினார். தமது அமைச்சர் ஆரியநாதர் உதவியோடு

புதிய நிர்வாக முறையை அறிமுகப்படுத்தினார். இது “பாளையக் காரர் முறை” என்று அழைக்கப்படுகிறது. தனது பேரரசில் அமைதி, பாதுகாப்பைப் பேணுவதற்குப் பாளையக்காரர்களை நியமனம் செய்தார். இவர்கள் தங்களுக்கு ஒதுக்கப்பட்ட பகுதியில் இராணுவம், காவல் மற்றும் வருவாய் நிர்வாகத்தை மேற்கொண்டனர். காவல் பணி முக்கியமானதாகக் கருதப்பட்டு, மக்கள் “காவல் பிச்சை” என்ற வரியினைப் பாளையக்காரர்களுக்குச் செலுத்தினர்.

விஸ்வநாதநாயக்கருக்குப் பிறகு பல்வேறு அரசர்கள் ஆட்சி புரிந்தனர். அவர்களின் மிகமுக்கியமான அரசராகத் திருமலை நாயக்கர் கருதப்படுகிறார்.

### திருமலை நாயக்கர்

மதுரை நாயக்கர் வரலாற்றில் திருமலை நாயக்கரின் ஆட்சிக் காலம் புதிய வரலாறாகக் கருதப்படுகிறது. அவருக்கு முன்பு ஆறு அரசர்களும், இவருக்குப் பிறகு ஆறு அரசர்களும் மதுரையை ஆட்சி புரிந்தனர்.

### வெற்றிகள்

திருமலை நாயக்கர் ஆட்சிப் பொறுப்பை ஏற்றவுடன் மைசூர் இராணுவம், மதுரை வழியாகப் படையெடுத்துச் சென்றது. இவர்களைத் திருமலை நாயக்கர் திண்டுக்கல்லில் தோற்கடித்தார். திருவாங்கூர் அரசர் உன்னி கேரள வர்மன் செலுத்தி வந்த வரித் தொகையை நிறுத்திக் கொண்டார். எனவே திருமலை நாயக்கர் அவருக்கு எதிராகப் படையெடுப்பை மேற்கொண்டு, அவரைத் தோற்கடித்து முறையாக வரி செலுத்தச் செய்தார்.

திருமலை நாயக்கர் முஸ்லீம்கள் தமிழ்நாட்டின் மீது படையெடுக்க மூல காரணமானார். விஜயநகர பேரரசர் மூன்றாம் ஸ்ரீரங்கன் மதுரைக்கு எதிராகத் படையெடுத்த போது இதனை எதிர்க்க திருமலை நாயக்கர் செஞ்சி மற்றும் தஞ்சாவூர் நாயக்கர்களுடன் உடன்படிக்கை செய்து கொண்டார். ஆனால் தஞ்சை நாயக்கர்கள் முறையாக உதவி செய்யாததால், திருமலை நாயக்கர் கோல்கொண்டா சுல்தானின் உதவியை நாடி வேலூர் மீது படையெடுக்கும் படி கேட்டுக்கொண்டார். இதனைத் தொடர்ந்து முஸ்லீம்கள் வேலூரைக் கைப்பற்றினர். பின்னர் மதுரையைக் கைப்பற்ற மிரட்டல் விடுத்தனர். தனது தவற்றை உணர்ந்த திருமலை நாயக்கர், மைசூரின் உதவியை நாடினார். மைசூரின் படைகள் சத்தியமங்கலத்தில் நடைபெற்ற போரில் வெற்றி பெற்று திண்டுக்கல்லை அடைந்தன. இந்தப் போரில் மைசூர் படையினர் தனது எதிரிகளின் மூக்கை, உதடுகளோடு சேர்த்து துண்டித்தனர். இந்தக் காட்டுமிராண்டி செயல்களைக் கண்டு மதுரை மக்கள் துயறுற்றனர். பிறகு திருமலை நாயக்கர் மைசூர்ப் படையைத் தோற்கடித்து எதிரிகளின் மூக்கினைத் துண்டித்தார். இந்த விநோதமான போர் “மூக்கறுப்புப் போர்” என்று வரலாற்றில் அழைக்கப்படுகிறது.

### பிற சாதனைகள்

திருமலை நாயக்கர் ஒரு திறமையான நிர்வாகி. பேரரசில் அமைதியை ஒழுங்கை நிலை நாட்டினார். போர்ச்சுகீசியர் மற்றும் டச்சுக்காரர்களைச் சுதந்தரமாகத் தமிழகத்தில் அனுமதித்தார். தலைநகரைத் திருச்சியிலிருந்து மதுரைக்கு மாற்றினார். பல்வேறு கோயில்களைப் புதுப்பித்தார். கோவில்

நிர்வாகத்தைத் தனது நேரடி நிர்வாகத்தில் கொண்டுவந்தார். கோவில்களைப் பராமரிக்க பல கிராமங்களைத் தானமாக வழங்கினார். புது மண்டபம், மாரியம்மன் தெப்பக்குளம், திருமலை நாயக்கர் மகால் போன்றவை இவர் காலத்தில் கட்டப்பட்டவைகளாகும். சமஸ்கிருத மேதையான புகழ்பெற்ற நீலகண்ட தீக்ஷிதரை இவர் போற்றி ஆதரித்தார்.

### இராணி மங்கம்மாள்

திருமலை நாயக்கருக்குப் பிறகு ஆட்சி செய்த சிறந்த அரசி மங்கம்மாள் ஆவார். இராணி மங்கம்மாள், சொக்கநாத நாயக்கரின் மனைவியாவார். தமது மூன்று வயது பேரனான விஜயரங்க சொக்கநாதரின் பாதுகாவலராக (பகர ஆளுநர்) ஆட்சிப் பொறுப்பேற்றார்.



திருமலை நாயக்கர் மகால்

இவரது ஆட்சிக்காலம் மதுரை நாயக்கர் வரலாற்றில் மிகவும் முக்கியத்துவம் வாய்ந்ததாகும். அரசியல் தந்திரமிக்கவராக விளங்கி மதுரை நாயக்கர் ஆட்சிக்கு ஏற்பட்ட ஆபத்துகளை எதிர்த்துப் பேரரசைக் கைப்பற்றினார். கிறித்துவ மதப் பரப்புக் குழுவைப் பெரிதும் ஆதரித்தார். புனித ஸ்தலங்களில் எல்லா வசதிகளைச் செய்து மக்களுக்கு உதவினார். சாலைப் போக்குவரத்தைப் பாதுகாப்பானதாக

மாற்றினார். சாலைகளில் நிழல் தரும் மரங்களை நட்தார். ஆங்காங்கே இளைப்பாறும் விடுதிகள் மற்றும், இலவச உணவுச் சாலைகளை அமைத்து புனிதப் பயணம் செல்வோருக்குப் பல்வேறு உதவிகளைப் புரிந்தார். கோவில்களுக்குத் தானங்களை வாரி வழங்கினார். நீர்ப்பாசனத் திட்டங்களுக்கு அதிக முக்கியத்துவம் கொடுத்தார். “உய்யக் கொண்டான் - கால்வாய்” இன்றும் இவரது பெருமைகளை எடுத்து உரைக்கிறது.

### மீனாட்சி

விஜயநகர நாயக்கர் ஆண் வாரிசு இன்றி இறக்கவே, அவரது மனைவி மீனாட்சி மதுரை ஆட்சிப் பொறுப்பை ஏற்றார். விஜயக்குமார நாயக்கர் என்பவரைத் தத்து எடுத்து அவருடைய பாதுகாவலராகத் தனது ஆட்சியைத் தொடங்கினார். தனது வளர்ப்பு மகனின் தந்தை பங்காரு இவருக்கு எதிராக சதி திட்டத்தில் ஈடுபட்டு அரசாட்சியைக் கைப்பற்ற முனைந்தார். இதனை அறிந்த மீனாட்சி, ஆற்காட்டில் இருந்த சந்தாசாகிப்பின் உதவியை நாடினார். இதற்காக ஒரு கோடி ரூபாயைத் தருவதாக ஒப்புக் கொண்டார். சந்தாசாகிப் மீனாட்சிக்கு எதிரான சதி திட்டத்தை முறியடித்தார். ஆனால் தனது உறுதி மொழியை மீறி, மதுரையைக் கைப்பற்றும் நோக்கில் மீனாட்சியைக் கைது செய்து அவரது சொந்த அரண்மனையிலேயே சிறைப்படுத்தினார். இதனால் மனமுடைந்த மீனாட்சி சிறையில் விஷம் அருந்தி உயிர் துறந்தார். சந்தா சாகிப் மதுரையைத் தனது பேரரசுடன் இணைத்துக் கொண்டார். இவ்வாறு மதுரை நாயக்கர் ஆட்சி 1736 ஆம் ஆண்டு முடிவுக்கு வந்தது.

### தஞ்சை நாயக்கர்கள்

#### சேவப்ப நாயக்கர்

தஞ்சாவூர், விஜயநகரப் பேரரசின் ஒரு பகுதியாக விளங்கியது. திம்மப்ப நாயக்கர் தஞ்சாவூரின் பொறுப்பாளராக செயல்பட்டார். இவருக்குப்பின் இவரது மகன் சேவப்ப நாயக்கர் பொறுப்பேற்றார், இவர் தஞ்சாவூரில் நாயக்கர் ஆட்சியைத் தோற்றுவித்தார். இந்துக் கோவில்கள் மீது தனிக் கவனம் செலுத்தினார். போர்ச்சுகீசியர்கள் நாகப்பட்டினத்தில் குடியேற அனுமதி வழங்கினார். மூவாலூர் கோவிலுக்குப் பத்து வேலி நிலங்களைத் தானமாக வழங்கினார். சிவகங்கா ஏரியைப் புதுப்பித்தார். அது சேவப்பனரி எனப்பிறகு அழைக்கப்பட்டது. திருவண்ணாமலை, விருதாச்சலம் போன்ற கோவில்களுக்கு நன்கொடைகளை வழங்கினார்.

#### அச்சுதப்ப நாயக்கர்

இவருக்குப் பிறகு இவரது மகன் அச்சுதப்ப நாயக்கர் ஆட்சிப் பொறுப்பேற்றார். விஜயநகரப் பேரரசுடன் சமூகமான உறவை ஏற்படுத்திக் கொண்டார். தலைக்கோட்டைப் போரில் விஜயநகர பேரரசுக்குப் பெரும் உதவிபுரிந்தார். ஸ்ரீரங்கத்திலுள்ள அரங்கநாத சுவாமிக்கு வைரச் சிம்மாசனம் வழங்கினார். திருவண்ணாமலை அருணாச்சலேசுவரர் கோயிலைக் கட்டி முடித்தார். காவிரி ஆற்றின் இரு கரைகளையும் வலிமைப்படுத்தி, காவிரி ஆற்றின் நீரினை வேளாண்மைக்குப் பெரிதும் பயன்படும்படி செய்தார்.

#### இரகுநாத நாயக்கர்

அச்சுதப்ப நாயக்கருக்குப் பிறகு அவரது இளைய மகன் இரகுநாத நாயக்கர் பொறுப்பேற்றார். இவரது ஆட்சிக்காலம் தஞ்சை நாயக்கர் வரலாற்றில் மிக முக்கியத்துவம்

வாய்ந்ததாகும். செஞ்சி, மதுரை நாயக்கர்கள், யாழ்ப்பாணப் போர்க்கீசியர்களை வென்று அவர்களைத் தமது கட்டுப்பாட்டில் கொண்டு வந்தார். இவர் கலைகளைப் போற்றினார். அறிஞர்களை ஆதரித்தார். தானே ஒரு சிறந்த கவிஞராக விளங்கினார். ருக்மணி பரிநயம், பாரி ஜாதம், புஷ்பகர்ணம், இராமாயணம் போன்ற நூல்களைத் தெலுங்கு மொழியில் எழுதியுள்ளார்.

### விஜயராகவ நாயக்கர்

இவருக்குப்பிறகு இவரது மகன் விஜயராகவ நாயக்கர் பொறுப்பேற்றார். இவர் திறமையற்றவர். அதனால் பேரரசை அழிவிலிருந்து காக்க முடியவில்லை. தஞ்சை நாயக்கர் வம்சத்தின் கடைசி அரசராக இவர் கருதப்படுகிறார். மதுரை சொக்கநாத நாயக்கர் தஞ்சாவூர் மீது படையெடுத்து விஜயராகவ நாயக்கரைத் தோற்கடித்து கொலை செய்து தஞ்சாவூரைத் தனது பேரரசுடன் இணைத்துக் கொண்டார். இதனால் தஞ்சையில் நாயக்கர் ஆட்சி 1673 ஆம் ஆண்டு முடிவுக்கு வந்தது.

### செஞ்சி நாயக்கர்கள்

பாலாற்றிற்கும் கொள்ளிடத்திற்கும் இடைப்பட்ட பகுதியான “செஞ்சி” நாயக்கர்களின் கட்டுப்பாட்டில் இருந்தது. செஞ்சி நாயக்கர்கள், விஜய நகர அரச குடும்பத்தின் உறவினர்கள் ஆவர். இவர்களின் பூர்வீகம் வட



செஞ்சிக் கோட்டை

இந்தியாவில் உள்ள மணிநாகபுரமாகும். இவர்கள் தென் இந்தியாவிற்குக் குடிபெயர்ந்து இப்பகுதியில் குடியேறினர். கிருஷ்ணதேவராயர் வையப்ப நாயக்கர் என்பவரைச் செஞ்சியின் பொறுப்பாளராக நியமனம் செய்தார். இவருக்குப்பிறகு, இரண்டாம் கிருஷ்ணப்ப நாயக்கர் செஞ்சியின் ஆட்சிப் பொறுப்பை ஏற்றார். இவரே செஞ்சியில் நாயக்கர் ஆட்சியை ஏற்படுத்தியவர் ஆவார்.

### இரண்டாம் கிருஷ்ணப்ப நாயக்கரின் தொண்டுகள்

இவர் தனது பேரரசை பல்வேறு பகுதிகளாகப் பிரித்தார். மக்கள் வசிப்பதற்காகப் புதிய நகரங்களை ஏற்படுத்தினார். வேளாண்மையை மேம்படுத்தினார். வலிமையான இராணுவத்தைப் பராமரித்தார். வெள்ளாற்றின் கரையில் கிருஷ்ணப் பட்டினம் என்ற நகரை நிறுவினார். மத சகிப்புத் தன்மை கொண்டவராக விளங்கினார். கிறித்துவர்கள் திருச்சபைகளைக் கட்டிக்கொள்ள அனுமதித்தார். சித்தாமூரில் சமணர்களும், திண்டிவனத்தில் சைவ மதத்தினரும் கோவில்களைக் கட்டிக்கொள்ள அனுமதித்தார். சிதம்பரத்தில் கோவிந்தராஜர் சிலையைப் புதுப்பித்து அமைத்தார். இவருடைய தளபதி வேங்கடா, சென்னைச் சாகரம் என்ற ஏரியை வெட்டுவித்து விவசாயத்தை வளரச் செய்தார்.

கிருஷ்ணப்பநாயக்கருக்குப் பிறகு செஞ்சியின் பொறுப்பை ஏற்றவர்கள் திறமையற்றவர்கள். பீஜப்பூர் சுல்தான் கி.பி.1648 ஆம் ஆண்டு செஞ்சியைக் கைப்பற்ற தனது படை தளபதி மீர்சும்லா என்பவரை அனுப்பினார். இவர் செஞ்சியைக் கைப்பற்றி நாசிக்கான் என்பவரைப் பொறுப்பாளராக நியமனம் செய்தார். கி.பி.1678 ஆம் ஆண்டு



சத்ரபதி சிவாஜி செஞ்சியைக் கைப்பற்றினார். சிவாஜிக்குப் பிறகு இராஜபுத்திர படைத் தளபதியான சொரூபசிங் கட்டுப்பாட்டில் செஞ்சி இருந்தது. இவருக்குப்பிறகு இவரது மகன் இராஜா தேசிங்கு செஞ்சியின் ஆட்சிப் பொறுப்பேற்றார். ஆற்காட்டு நவாப் சாதத்துல்லாக்கான் செஞ்சி மீது படையெடுத்து ராஜாதேசிங்கைத் தோற்கடித்து கொன்றார். செஞ்சி ஆற்காட்டுடன் இணைக்கப்பட்டது. இராஜா தேசிங்கின் மனைவி “சதி” மேற்கொண்டு உயிர் துறந்தார். அவரது நினைவாக “இராணிப்பேட்டை” நகரம் உருவாக்கப்பட்டது. இவ்வாறு செஞ்சியில் நாயக்கர் ஆட்சி முடிவுக்கு வந்தது.

### நாயக்கர்களின் கீழ் தமிழகம்

#### ஆட்சி முறை

நாயக்கர்கள் தமிழகத்தில் மதுரை, தஞ்சாவூர், செஞ்சி ஆகிய நகரங்களைத் தலைமையிடமாகக் கொண்டு ஆட்சி புரிந்தனர். இதுவே நாயக்கர் காலம் என அழைக்கப்படுகின்றது. நாயக்கர்களின் கீழ் தமிழகம் பல்வேறு துறைகளில் வளர்ச்சி கண்டது. நாயக்கர்கள் சிறந்த நிர்வாக முறையை ஏற்படுத்தினர். நாட்டின் தலைவராக அரசர் கருதப்பட்டார். அவருக்கு உதவியாக அமைச்சர்கள் நியமனம் செய்யப்பட்டனர். பேரரசு பல மாநிலங்களாகவும், மண்டலங்களாகவும், சீமைகளாகவும், கிராமங்களாகவும் பிரிக்கப்பட்டன. “பாளையக் காரர் முறை” நடைமுறையில் இருந்தது. அரசின் முக்கிய வருவாய் நிலவரி ஆகும்.

#### சமுதாய, பொருளாதார நிலை

நாயக்கர் ஆட்சியின் கீழ் வர்ணாஸ்ரம அடிப்படையிலான சமுதாய முறை காணப்பட்டது. ஜாதி முறை கடுமையாக இருந்தது.

பிராமணர்கள் உயர்நிலை பெற்றிருந்தனர். வலங்கை, இடங்கை போராட்டம் தொடர்ந்து காணப்பட்டது. கிராம மக்கள் அறியாமை மற்றும் வறுமையில் காணப்பட்டனர். வைகை தாமிர பரணி ஆற்றுப்படுகை தவிர பிற பகுதிகள் வளம் குறைந்த வறட்சிப்பகுதியாக இருந்தன. பொருளாதாரம், வேளாண்மையை மையமாகக் கொண்டிருந்தது. வேளாண்மை, பருவ மழையை நம்பி இருந்தது. ஏரிகள், கிணறுகள், கால்வாய்கள், ஆறுகள் போன்றவை நீர்ப் பாசனத்திற்கு உதவின.

#### கலை-கட்டடக்கலை

நாயக்கர்கள், கலை, கட்டடக்கலைப் பிரியர்களாக விளங்கினர். கலை, கட்டடக்கலையைப் போற்றி வளர்த்தனர். மதுரை நாயக்கர்கள் திருநெல்வேலியில் அமைந்துள்ள கிருஷ்ணாபுரம் கோவில் மற்றும் நெல்லையப்பர் கோவில், தென்காசியில் உள்ள காசி விஸ்வநாதர் கோவில், இராமேஸ்வரத்திலுள்ள இராமநாத சாமி கோவில் மற்றும் ஸ்ரீவில்லிபுத்தூர் கோபுரம் ஆகியவை மதுரை நாயக்கர்களின் கலை ஆர்வத்திற்குச் சிறந்த எடுத்துக்காட்டாகும். கிருஷ்ணப்ப நாயக்கர் மதுரை வெள்ளியம்பலம், வடக்கு மண்டபம், ஆயிரங்கால் மண்டபம், மூர்த்தி அம்மன் மண்டபம், சூரிய மண்டபம், வீரப்ப மண்டபம் ஆகியவற்றைப் புதுப்பித்தார். மதுரை மீனாட்சி கோவில் மண்டபத்திற்குப் பொன்னாலான தகடுகளைப் பதித்தார். திருமலை நாயக்கர் மதுரையில் புது மண்டபம், மாரியம்மன் தெப்பக்குளம், நாயக்கர் மகால் ஆகியவற்றைக் கட்டினார். திருமலை நாயக்கர் மகால் இத்தாலியச் சிற்பியின் மேற்பார்வையில் கட்டப்பட்டது. இது திராவிட, இசுலாமிய, ஐரோப்பியக் கலை அம்சங்களைக்



கொண்டுள்ளது. இராணி மங்கம்மாள் , மங்கம்மாள் சத்திரத்தைக் கட்டினார்.

சேவப்ப நாயக்கர் தனது ஆட்சிக் காலத்தில் பல்வேறு கோவில்களைப் புதுப்பித்தார். தஞ்சாவூரில் உள்ள சிவகங்கைக் கோட்டை இவரால் கட்டப்பட்டது. திருவண்ணாமலை மண்டபம், விருதாச்சலக் கோவில் மண்டபம் போன்றவை இவரால் கட்டப்பட்டது ஆகும். அச்சுதப்ப நாயக்கர் ஸ்ரீரங்கத்திலுள்ள இரங்கநாதர் கோவிலுக்கும், இரா மேஸ்வரம் கோவிலுக்கும் ஏராளமான நன்கொடைகளை வழங்கினார். திருவண்ணாமலை அருணாச்சலேஸ்வரர் கோவிலின் கோபுரத்தையும் கட்டிமுடித்தார்.

செஞ்சியை ஆட்சி புரிந்த அச்சுத இராமபத்ர நாயக்கர் திருவண்ணாமலை கோவிலுக்குச் சுற்றுசுவர்களையும், மாபெரும் கோபுரத்தையும் கட்டி

முடித்தார். திண்டிவனத்தில் விஷ்ணு கோவிலையும் கட்டியுள்ளார். வெங்கடப்ப நாயக்கர் திருவண்ணாமலை மாபெரும் கோபுரத்தைக் கட்டிமுடித்தார். மேலும் இவர் சித்தாமூரில் சமணர்கள் கோவில்களைக் கட்டிக் கொள்ள அனுமதி வழங்கினார்.

### இலக்கியம்

இலக்கிய வளர்ச்சிக்கு நாயக்கர்கள் பெரும் பங்காற்றியுள்ளனர். திருமலை நாயக்கரின் சிதம்பர புராணம், பரஞ்ஜோதியாரின் சிதம்பரப் பாட்டியல், ஹரிதாசரின் இருசமய விளக்கம், உமறுப்புலவரின் சீறாப்புராணம், குமரகுருபரின் கந்தர் கலிவெண்பா, திருவேங்கடம் எழுதிய மெய்ஞான விளக்கம் ஆகியவை இவர்களின் ஆட்சிக் காலத்தில் எழுதப்பட்ட சிறந்த நூல்கள் ஆகும். இவ்வாறு நாயக்கர்களின் காலம் தமிழக வரலாற்றில் சிறப்பான தொரு இடத்தினைப் பெற்றுள்ளது.

### பயிற்சி

#### 1) சரியான விடையைத் தேர்ந்தெடுத்து எழுதுக.

- பாளையக்காரர் முறையைப் புகுத்தியவர் \_\_\_\_\_ ஆவார்.  
அ) விஸ்வநாத நாயக்கர்    ஆ) இராணி மங்கம்மாள்    இ) ரகுநாத நாயக்கர்
- அருணாச்சலேஸ்வர ஆலய கோபுரத்தைக் கட்டி முடித்தவர் \_\_\_\_\_ ஆவார்.  
அ) திருமலை நாயக்கர்    ஆ) அச்சுதப்பர்    இ) விஜயராகவா
- மூக்கறுப்புப் போர் \_\_\_\_\_ காலத்தில் நடந்தது.  
அ) கிருஷ்ணப்ப நாயக்கர்    ஆ) இராணி மீனாட்சி    இ) திருமலை நாயக்கர்
- உமறுப்புலவர் எழுதிய நூல் \_\_\_\_\_ ஆகும்.  
அ) கந்தர் கலிவெண்பா    ஆ) இருசமய விளக்கம்    இ) சீறாப்புராணம்

II) கோடிட்ட இடத்தை நிரப்புக.

1. விஸ்வநாத நாயக்கர் புகுத்திய வரி \_\_\_\_\_ ஆகும்.
2. மூன்று வயது விஜயரங்க சொக்கநாதரின் பாதுகாப்பாளர் \_\_\_\_\_ஆவார்
3. இராணி மீனாட்சியைச் சிறை வைத்தவர் \_\_\_\_\_ ஆவார்.
4. விஜயநகரப் பேரரசருக்குத் தலைக்கோட்டைப் போரில் உதவியவர் \_\_\_\_\_ ஆவார்.

III) பொருத்துக.

- |                     |                  |
|---------------------|------------------|
| 1. திருமலை நாயக்கர் | மெய்ஞான விளக்கம் |
| 2. பரஞ்ஜோதியார்     | சீறாப்புராணம்    |
| 3. திருவேங்கடா      | சிதம்பர புராணம்  |
| 4. உமறுப் புலவர்    | சிதம்பர பட்டியல் |

IV) குறுகிய விடையளி.

1. இராணி மங்கம்மாள் பற்றி சிறு குறிப்பு வரைக
2. இராணி மீனாட்சிக்கும், சந்தா சாகிப்பிற்கும் இடையே ஏற்பட்ட பூசல் பற்றி ஓரிரு வரிகளில் விடையளி.
3. இராணிப்பேட்டை எவ்வாறு உருவாகியது ?

V) விரிவான விடையளி.

1. திருமலை நாயக்கரின் ஆட்சி பற்றி விவரிக்கவும்.
2. கலை, கட்டிடக்கலை மற்றும் இலக்கியத்துறைகளில் நாயக்கர்களின் கொடையினை விளக்குக.